



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ປະທານປະເທດ

ເລກທີ--112---/ປປທ

ນະຄອນຫຼວງວຽງຈັນ, ວັນທີ 20.06.2017.

**ລັດຖະດໍາລັດ
ຂອງປະທານປະເທດ**

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການປະກາດໃຊ້ກົດໝາຍ ວ່າດ້ວຍກໍາລັງປ້ອງກັນຄວາມສະຫງົບ
ປະຊາຊົນ (ສະບັບປັບປຸງ)

- ອີງຕາມ ລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ໝວດທີ VI ມາດຕາ 67 ຂໍ້ 1;
- ອີງຕາມ ມະຕິຂອງກອງປະຊຸມສະພາແຫ່ງຊາດ ສະບັບເລກທີ 07/ສພຊ, ລົງວັນທີ 09 ພຶດສະພາ 2017 ກ່ຽວກັບການຮັບຮອງເອົາກົດໝາຍ ວ່າດ້ວຍກໍາລັງປ້ອງກັນຄວາມສະຫງົບປະຊາຊົນ (ສະບັບປັບປຸງ);
- ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 012/ຄປຈ, ລົງວັນທີ 07 ມິຖຸນາ 2017.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດ:

- ມາດຕາ 1 ປະກາດໃຊ້ກົດໝາຍ ວ່າດ້ວຍກໍາລັງປ້ອງກັນຄວາມສະຫງົບປະຊາຊົນ (ສະບັບປັບປຸງ).
ມາດຕາ 2 ລັດຖະດໍາລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



(Handwritten signature)

ບຸນຍັງ ວໍລະຈິດ



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 07 /ສພຊ

ນະຄອນຫຼວງວຽງຈັນ, ວັນທີ 09 / 05 / 17

ມະຕິ

ຂອງກອງປະຊຸມສະພາແຫ່ງຊາດ

ກ່ຽວກັບການຮັບຮອງເອົາກົດໝາຍວ່າດ້ວຍກຳລັງປ້ອງກັນຄວາມສະຫງົບປະຊາຊົນ (ສະບັບປັບປຸງ) (ສະບັບປັບປຸງ)

ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ມາດຕາ 53 ຂໍ້ 1 ແລະ ກົດໝາຍວ່າດ້ວຍສະພາແຫ່ງຊາດ (ສະບັບປັບປຸງ ປີ 2015) ມາດຕາ 11 ຂໍ້ 1.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 3 ຂອງສະພາແຫ່ງຊາດ ຊຸດທີ VIII ໄດ້ຄົ້ນຄວ້າພິຈາລະນາ ຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍກຳລັງປ້ອງກັນຄວາມສະຫງົບປະຊາຊົນ (ສະບັບປັບປຸງ) ໃນວາລະກອງປະຊຸມຕອນບ່າຍ ຂອງ ວັນທີ 09 ພຶດສະພາ 2017.

ກອງປະຊຸມສະພາແຫ່ງຊາດ ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍກຳລັງປ້ອງກັນຄວາມສະຫງົບປະຊາຊົນ (ສະບັບປັບປຸງ) ດ້ວຍຄະແນນສຽງ ເຫັນດີເປັນສ່ວນຫຼາຍ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.



ປານີ ຢາທໍ່ຕູ້



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 20 /ສພຊ

ນະຄອນຫຼວງວຽງຈັນ, ວັນທີ 09 ພຶດສະພາ 2017

ກົດໝາຍວ່າດ້ວຍ
ກຳລັງປ້ອງກັນຄວາມສະຫງົບປະຊາຊົນ
(ສະບັບປັບປຸງ)

ພາກທີ I
ບົດບັນຍັດທົ່ວໄປ

ມາດຕາ 1 (ປັບປຸງ) ຈຸດປະສົງ

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບການຈັດຕັ້ງ ແລະ ການເຄື່ອນໄຫວຂອງກຳລັງປ້ອງກັນຄວາມສະຫງົບປະຊາຊົນ ເພື່ອຮັບປະກັນໃຫ້ກຳລັງດັ່ງກ່າວ ມີຄວາມໝັ້ນຄົງ ທາງດ້ານການເມືອງແນວຄິດ, ເຂັ້ມແຂງທາງດ້ານການຈັດຕັ້ງ, ມີລະບຽບວິໄນເຂັ້ມງວດ, ມີຄວາມຊຳນານທາງດ້ານວິຊາສະເພາະ, ມີແບບແຜນວິທີເຮັດວຽກທີ່ກ້າວໜ້າ ແລະ ທັນສະໄໝ ແນໃສ່ເຮັດສຳເລັດໜ້າທີ່ໃນການປົກປັກຮັກສາສະຖຽນລະພາບທາງດ້ານການເມືອງ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ປະກອບສ່ວນເຂົ້າໃນການປົກປັກຮັກສາ, ສ້າງສາ ແລະ ພັດທະນາປະເທດຊາດ.

ມາດຕາ 2 (ປັບປຸງ) ກຳລັງປ້ອງກັນຄວາມສະຫງົບປະຊາຊົນ

ກຳລັງປ້ອງກັນຄວາມສະຫງົບປະຊາຊົນ ແມ່ນ ກຳລັງປະກອບອາວຸດ, ມາຈາກປະຊາຊົນ, ໂດຍປະຊາຊົນ, ຮັບໃຊ້ປະຊາຊົນ ແລະ ເພື່ອຜົນປະໂຫຍດຂອງປະຊາຊົນລາວບັນດາເຜົ່າ ຊຶ່ງຢູ່ໃຕ້ການຊີ້ນຳ, ນຳພາເດັດຂາດ, ໂດຍກົງຮອບດ້ານຂອງພັກປະຊາຊົນປະຕິວັດລາວ ແລະ ຢູ່ພາຍໃຕ້ການຄຸ້ມຄອງຂອງລັດ, ມີພາລະບົດບາດ ປົກປັກຮັກສາສະຖຽນລະພາບທາງດ້ານການເມືອງ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຊຶ່ງປະກອບມີ ກຳລັງປ້ອງກັນຄວາມສະຫງົບອາຊີບ ແລະ ເຄິ່ງອາຊີບ.

ມາດຕາ 3 (ປັບປຸງ) ການອະທິບາຍຄຳສັບ

ຄຳສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. ນາຍ ແລະ ພົນຕຳຫຼວດ ໝາຍເຖິງ ກຳລັງປ້ອງກັນຄວາມສະຫງົບອາຊີບ;
2. ນາຍຕຳຫຼວດ ໝາຍເຖິງ ກຳລັງປ້ອງກັນຄວາມສະຫງົບອາຊີບ ຜູ້ມີຊັ້ນແຕ່ ຮ້ອຍຕີ ເຖິງ ນາຍພົນ;
3. ພົນຕຳຫຼວດ ໝາຍເຖິງ ກຳລັງປ້ອງກັນຄວາມສະຫງົບອາຊີບ ຜູ້ມີຊັ້ນແຕ່ ຊັ້ນສອງ ເຖິງ ວາທີຮ້ອຍຕີ;
4. ຊັ້ນສອງ ໝາຍເຖິງ ຊັ້ນຕຳສຸດຂອງກຳລັງປ້ອງກັນຄວາມສະຫງົບອາຊີບ;
5. ວາທີຮ້ອຍຕີ ໝາຍເຖິງ ຊັ້ນກຸ່ມຂຶ້ນຮ້ອຍຕີ;
6. ກຳລັງປ້ອງກັນຄວາມສະຫງົບກຸ່ມບ້ານ ໝາຍເຖິງ ກຳລັງອາຊີບຊຶ່ງປະຕິບັດໜ້າທີ່ຢູ່ຕາມກຸ່ມບ້ານ ທີ່ຂຶ້ນກັບກອງບັນຊາການປ້ອງກັນຄວາມສະຫງົບ ເມືອງ, ເທດສະບານ, ນະຄອນ;
7. ກຳລັງປ້ອງກັນຄວາມສະຫງົບບ້ານ ໝາຍເຖິງ ກຳລັງເຄິ່ງອາຊີບທີ່ເຮັດວຽກງານປ້ອງກັນຄວາມສະຫງົບຢູ່ບ້ານ ແລະ ມີເຄື່ອງແບບສະເພາະ;
8. ອາຊະຍາກຳ ໝາຍເຖິງ ການກະທຳຜິດ ຕາມທີ່ໄດ້ກຳນົດໄວ້ໃນກົດໝາຍອາຍາ ແລະ ກົດໝາຍອື່ນ ທີ່ກຳນົດໂທດທາງອາຍາ;
9. ທາດແຕກ ໝາຍເຖິງ ທາດເຄມີທີ່ພາໃຫ້ເກີດປະຕິກິລິຍາກໍ່ໃຫ້ເກີດການໄໝ້, ລະເບີດ ແລະ ເປັນພິດ;
10. ສັດວິຊາສະເພາະ ໝາຍເຖິງ ສັດລ້ຽງທີ່ໄດ້ຮັບການຝຶກແອບ ເພື່ອນຳໃຊ້ເຂົ້າໃນວຽກງານເຫຼົ່າວິຊາສະເພາະຕ່າງໆ ໃນກຳລັງປ້ອງກັນຄວາມສະຫງົບ.

ມາດຕາ 4 (ປັບປຸງ) ນະໂຍບາຍຂອງລັດຕໍ່ກຳລັງປ້ອງກັນຄວາມສະຫງົບປະຊາຊົນ

ລັດ ໃຫ້ຄວາມສຳຄັນໃນການສ້າງ ແລະ ພັດທະນາກຳລັງປ້ອງກັນຄວາມສະຫງົບປະຊາຊົນ ໃຫ້ເຕີບໃຫຍ່ເຂັ້ມແຂງຮອບດ້ານ, ມີຄວາມໝັ້ນຄົງທາງດ້ານການເມືອງແນວຄິດ, ຄວາມຮູ້, ຄວາມສາມາດປະກອບສ່ວນເຂົ້າໃນວຽກງານປ້ອງກັນຄວາມສະຫງົບ ຢ່າງຕັ້ງໜ້າ.

ລັດ ກໍ່ສ້າງພື້ນຖານໂຄງລ່າງ, ສະໜອງທີ່ດິນ, ງົບປະມານ, ພາຫະນະ, ວັດຖຸປະກອນ, ເຕັກນິກ-ເຕັກໂນໂລຊີ ທີ່ທັນສະໄໝ, ອາວຸດຍຸດໂທປະກອນ ແລະ ແກ້ໄຂຊີວິດການເປັນຢູ່ ທາງດ້ານວັດຖຸ ແລະ ຈິດໃຈ ໃຫ້ແກ່ກຳລັງປ້ອງກັນຄວາມສະຫງົບປະຊາຊົນ ເພື່ອຮັບປະກັນໃຫ້ແກ່ການເຄື່ອນໄຫວວຽກງານວິຊາສະເພາະ ຕາມຄວາມຮຽກຮ້ອງຕ້ອງການຂອງໜ້າທີ່ການເມືອງ ໃນແຕ່ລະໄລຍະ ຕາມເງື່ອນໄຂ ແລະ ຄວາມສາມາດຕົວຈິງ.

ມາດຕາ 5 (ປັບປຸງ) ຫຼັກການຈັດຕັ້ງ ແລະ ການເຄື່ອນໄຫວ

ໃນການຈັດຕັ້ງ ແລະ ການເຄື່ອນໄຫວ ຂອງກຳລັງປ້ອງກັນຄວາມສະຫງົບປະຊາຊົນ ໃຫ້ປະຕິບັດຕາມຫຼັກການ ດັ່ງນີ້:

1. ຢູ່ພາຍໃຕ້ການ ຊີ້ນຳ, ນຳພາ ເດັດຂາດ, ໂດຍກົງ ແລະ ຮອບດ້ານຂອງພັກປະຊາຊົນປະຕິວັດລາວ;
2. ຊີ້ນຳ, ນຳພາ ແລະ ກວດກາ ໂດຍຄະນະກຳມະການປ້ອງກັນຊາດ-ປ້ອງກັນຄວາມສະຫງົບແຕ່ລະຂັ້ນ;
3. ປະທານປະເທດ ເປັນຜູ້ບັນຊາການສູງສຸດ ຂອງກຳລັງປ້ອງກັນຄວາມສະຫງົບປະຊາຊົນ;
4. ນາຍົກລັດຖະມົນຕີ ເປັນຜູ້ຊີ້ນຳ, ອຳນວຍຄວບຄຸມ, ຕິດຕາມ ແລະ ກວດກາການຈັດຕັ້ງ ແລະ ການເຄື່ອນໄຫວຂອງກຳລັງປ້ອງກັນຄວາມສະຫງົບປະຊາຊົນ;
5. ລັດຖະມົນຕີກະຊວງປ້ອງກັນຄວາມສະຫງົບ ເປັນຜູ້ບັນຊາໂດຍກົງ ກຳລັງປ້ອງກັນຄວາມສະຫງົບປະຊາຊົນ ທັງເປັນຜູ້ຈັດຕັ້ງຊີ້ນຳ, ນຳພາ, ບັນຊາ, ຄຸ້ມຄອງ ແລະ ກວດກາການຈັດຕັ້ງປະຕິບັດໜ້າທີ່ ຂອງກຳລັງປ້ອງກັນຄວາມສະຫງົບປະຊາຊົນ;
6. ນາຍ ແລະ ພົນຕຳຫຼວດ ຜູ້ທີ່ມີຕຳແໜ່ງ ຫຼື ຂັ້ນສູງກວ່າ ແມ່ນ ຂັ້ນເທິງຂອງນາຍ ແລະ ພົນຕຳຫຼວດຜູ້ທີ່ມີຕຳແໜ່ງ ຫຼື ຂັ້ນຕ່ຳກວ່າ, ຜູ້ທີ່ມີຕຳແໜ່ງສູງກວ່າ ແຕ່ມີຊັ້ນເທົ່າກັນ ຫຼື ຕ່ຳກວ່າ ແມ່ນຂັ້ນເທິງຂອງຜູ້ທີ່ມີຊັ້ນເທົ່າກັນ ຫຼື ສູງກວ່າ;
7. ເຄົາລົບ ແລະ ປະຕິບັດ ລັດຖະທຳມະນູນ, ກົດໝາຍ ຢ່າງເຂັ້ມງວດ;
8. ປະຕິບັດລະບອບຫົວໜ້າດຽວ, ລວມສູນປະຊາທິປະໄຕ, ເຮັດວຽກເປັນໝູ່ຄະນະ, ແບ່ງງານໃຫ້ບຸກຄົນຮັບຜິດຊອບ, ຕິດຕາມ ກວດກາ, ພິຈາລະນາຕົກລົງວຽກງານຕາມສຽງສ່ວນຫຼາຍ, ບຸກຄົນຂຶ້ນກັບການຈັດຕັ້ງ ແລະ ຂັ້ນລຸ່ມ ຂຶ້ນກັບຂັ້ນເທິງ;
9. ລວມສູນເປັນເອກະພາບໃນຂອບເຂດທີ່ວ່າປະເທດ ບົນພື້ນຖານແບ່ງຂັ້ນຄຸ້ມຄອງ, ແບ່ງຄວາມຮັບຜິດຊອບ ແລະ ປະສານສົມທົບຢ່າງກົມກຽວ ລະຫວ່າງສູນກາງ ແລະ ທ້ອງຖິ່ນ;
10. ກະທັດຮັດ, ມີປະສິດທິພາບ, ຫັນສະໄໝ, ເປີດເຜີຍ, ໂປ່ງໃສ, ຍຸຕິທຳ, ພາວະວິໄສ ແລະ ສາມາດກວດກາໄດ້ ໂດຍອີງໃສ່ປະຊາຊົນ ແລະ ຢູ່ພາຍໃຕ້ການກວດກາຂອງປະຊາຊົນ;
11. ຮັບປະກັນຄວາມລັບຂອງຊາດ, ຂອງວຽກງານປ້ອງກັນຄວາມສະຫງົບ.

ມາດຕາ 6 (ປັບປຸງ) ພັນທະຂອງກຳລັງປ້ອງກັນຄວາມສະຫງົບປະຊາຊົນ

ກຳລັງປ້ອງກັນຄວາມສະຫງົບປະຊາຊົນ ມີພັນທະ ດັ່ງນີ້:

1. ປົກປັກຮັກສາ ພັກປະຊາຊົນປະຕິວັດລາວ ແລະ ລັດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ທັງເຂົ້າຮ່ວມໃນການສ້າງສາພັດທະນາປະເທດຊາດ;
2. ປົກປ້ອງອຸດົມການສັງຄົມນິຍົມ, ຮັບໃຊ້ປະເທດຊາດ ແລະ ປະຊາຊົນ ດ້ວຍຄວາມສັດຊື່ບໍລິສຸດ;

3. ເຄົາລົບ ແລະ ປະຕິບັດ ລັດຖະທຳມະນູນ ແລະ ກົດໝາຍ ຢ່າງເຂັ້ມງວດ;
4. ຝຶກຝົນຫຼໍ່ຫຼອມຄຸນສົມບັດສົນທຳປະຕິວັດ, ຈັນຍາທຳຂອງກຳລັງປ້ອງກັນຄວາມສະຫງົບປະຊາຊົນ; ຮຳຮຽນ, ຝຶກແອບວິຊາສະເພາະໃຫ້ຊຳນານ ແລະ ເຄົາລົບ ນັບຖືຮີດຄອງປະເພນີອັນດີງາມຂອງຊາດ ແລະ ຂອງປະຊາຊົນລາວບັນດາເຜົ່າ;
5. ກຽມພ້ອມປະຕິບັດໜ້າທີ່ ແລະ ສູ້ຮົບ, ຍອມເສຍສະລະຊີວິດ ເພື່ອປະເທດຊາດ ແລະ ປະຊາຊົນລາວບັນດາເຜົ່າ;
6. ເຄົາລົບການຈັດຕັ້ງ, ປະຕິບັດມະຕິຄຳສັ່ງຂອງຜູ້ບັງຄັບບັນຊາ, ລະບຽບວິໄນຂອງກຳລັງປ້ອງກັນຄວາມສະຫງົບປະຊາຊົນ ຢ່າງເຂັ້ມງວດ ແລະ ເດັດຂາດ;
7. ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 7 (ປັບປຸງ) ພັນທະຂອງສັງຄົມ

ການປ້ອງກັນຄວາມສະຫງົບ ແມ່ນ ຄວາມຮັບຜິດຊອບຂອງທົ່ວປວງຊົນ; ບຸກຄົນ, ນິຕິບຸກຄົນ ແລະ ການຈັດຕັ້ງ ມີພັນທະປົກປັກຮັກສາຄວາມສະຫງົບທາງດ້ານ ການເມືອງ, ເສດຖະກິດ ແລະ ສັງຄົມ ດ້ວຍການ ສະກັດກັ້ນ, ແຈ້ງ, ລາຍງານ, ສະໜອງຂໍ້ມູນ, ເຂົ້າຮ່ວມ ແລະ ຊ່ວຍເຫຼືອ ປະກອບພາຫະນະ, ວັດຖຸ, ຊັບສິນ ແລະ ອື່ນໆທີ່ຈຳເປັນ ຕາມຄວາມສາມາດຕົວຈິງ ເຂົ້າໃນວຽກງານປ້ອງກັນຄວາມສະຫງົບ.

ມາດຕາ 8 (ໃໝ່) ການປົກປ້ອງກຳລັງປ້ອງກັນຄວາມສະຫງົບປະຊາຊົນ

ກຳລັງປ້ອງກັນຄວາມສະຫງົບປະຊາຊົນ ໄດ້ຮັບການປົກປ້ອງຕາມກົດໝາຍ ຈາກການຖືກກ່າວຫາ, ຮ້ອງຟ້ອງ, ໃສ່ຮ້າຍປ້າຍສີ, ຂົ່ມຂູ່ ຫຼື ນາບຂູ່ ໃນເວລາເຄື່ອນໄຫວປະຕິບັດໜ້າທີ່ ທີ່ຖືກຕ້ອງຕາມກົດໝາຍ.

ມາດຕາ 9 (ໃໝ່) ຂອບເຂດການນຳໃຊ້ກົດໝາຍ

ກົດໝາຍສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ເຄື່ອນໄຫວວຽກງານປ້ອງກັນຄວາມສະຫງົບ ທັງພາຍໃນ ແລະ ຕ່າງປະເທດ.

ມາດຕາ 10 (ປັບປຸງ) ການຮ່ວມມືສາກົນ

ລັດ ສົ່ງເສີມການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ດ້ວຍການແລກປ່ຽນບົດຮຽນ, ເຕັກໂນໂລຊີ, ຂໍ້ມູນ ຂ່າວສານ, ການບຳລຸງສ້າງ, ຍົກລະດັບຄວາມຮູ້ທາງດ້ານວິຊາສະເພາະ ໃຫ້ກຳລັງປ້ອງກັນຄວາມສະຫງົບປະຊາຊົນ, ແກ້ໄຂບັນຫາທີ່ພົວພັນເຖິງວຽກງານປ້ອງກັນຄວາມສະຫງົບ ບົນພື້ນຖານຫຼັກການເຄົາລົບເອກະລາດ, ອຳນາດອະທິປະໄຕ, ຜົນແຜ່ນດິນອັນຄົບຖ້ວນ, ບໍ່ແຊກແຊງກິດຈະການພາຍໃນຊຶ່ງກັນ ແລະ ກັນ, ສະເໝີພາບ, ຕ່າງຝ່າຍຕ່າງໄດ້ຮັບຜົນປະໂຫຍດ, ປະຕິບັດສົນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ.

ລັດ ສົ່ງເສີມການພົວພັນຮ່ວມມືຮອບດ້ານ ກັບປະເທດເພື່ອນມິດຍຸດທະສາດ ກຸ່ມກັບວຽກງານ ປ້ອງກັນຄວາມສະຫງົບ.

ພາກທີ II

ການຈັດຕັ້ງ ແລະ ການເຄື່ອນໄຫວ ຂອງກຳລັງປ້ອງກັນຄວາມສະຫງົບປະຊາຊົນ

ໝວດທີ 1

ທີ່ຕັ້ງ, ພາລະບົດບາດ, ຂອບເຂດສິດ ແລະ ໜ້າທີ່

ມາດຕາ 11 (ປັບປຸງ) ທີ່ຕັ້ງ ແລະ ພາລະບົດບາດຂອງກຳລັງປ້ອງກັນຄວາມສະຫງົບອາຊີບ

ກຳລັງປ້ອງກັນຄວາມສະຫງົບອາຊີບ ແມ່ນ ກຳລັງປະກອບອາວຸດທີ່ມີຫຼາຍເຫຼົ່າວິຊາສະເພາະ ໄດ້ ຮັບການບຳລຸງສ້າງວິຊາສະເພາະຢ່າງເປັນລະບົບ, ສັງກັດຢູ່ໃນກົງຈັກການຈັດຕັ້ງຂອງກຳລັງປ້ອງກັນຄວາມ ສະຫງົບ, ປະກອບດ້ວຍ ນາຍ ແລະ ພົນຕຳຫຼວດ, ໄດ້ຮັບການປະກອບອາວຸດ, ເຕັກນິກວິຊາສະເພາະຢ່າງ ຄົບຖ້ວນ.

ກຳລັງປ້ອງກັນຄວາມສະຫງົບອາຊີບ ມີພາລະບົດບາດປົກປັກຮັກສາ ລະບອບປະຊາທິປະໄຕປະ ຊາຊົນ, ຄວາມສະຫງົບທາງດ້ານ ການເມືອງ, ເສດຖະກິດ ແລະ ສັງຄົມ, ປົກປ້ອງຜົນປະໂຫຍດຂອງລັດ, ລວມໝູ່, ສິດ ແລະ ຜົນປະໂຫຍດອັນຊອບທຳ ຂອງພົນລະເມືອງ.

ມາດຕາ 12 (ປັບປຸງ) ຂອບເຂດສິດຂອງກຳລັງປ້ອງກັນຄວາມສະຫງົບອາຊີບ

ກຳລັງປ້ອງກັນຄວາມສະຫງົບອາຊີບ ມີຂອບເຂດສິດ ດັ່ງນີ້:

1. ກວດກາການ ເຄົາລົບ ແລະ ປະຕິບັດ ລັດຖະທຳມະນູນ, ກົດໝາຍ ຕາມຂອບເຂດຄວາມ ຮັບຜິດຊອບຂອງຕົນ;
2. ຊອກຮູ້, ເກັບກຳ, ຄົ້ນຄວ້າ, ວິໄຈ, ນຳໃຊ້ຂໍ້ມູນ ຂ່າວສານ ທີ່ກ່ຽວພັນກັບວຽກງານປ້ອງກັນ ຄວາມສະຫງົບທາງດ້ານ ການເມືອງ, ເສດຖະກິດ ແລະ ສັງຄົມ;
3. ສືບສວນ-ສອບສວນຄະດີອາຍາ, ນຳໃຊ້ວິທີການສືບສວນ-ສອບສວນ, ມາດຕະການສະກັດ ກັ້ນ ເຊັ່ນ ການກັກຕົວ, ການຈັບຕົວ, ການປ່ອຍຕົວ, ການກວດຄົ້ນ, ການຍຶດຊັບ ແລະ ປັບໃໝ ຕາມທີ່ໄດ້ ກຳນົດໄວ້ໃນກົດໝາຍ;
4. ນຳໃຊ້ວິທີການມະຫາຊົນ, ວິທີການຄຸ້ມຄອງບໍລິຫານ, ວິທີການວິຊາສະເພາະ, ວິທີການເຕັກ ນິກ-ເຕັກໂນໂລຊີ ແລະ ວິທີການປະກອບອາວຸດ ເຂົ້າໃນການຮັກສາຄວາມສະຫງົບທາງດ້ານການເມືອງ, ເສດຖະກິດ ແລະ ສັງຄົມ;

5. ເຂົ້າຮ່ວມທຸກການເຄື່ອນໄຫວທາງດ້ານ ການເມືອງ, ເສດຖະກິດ, ສັງຄົມ ແລະ ການຕ່າງປະເທດ ຕາມລະບຽບການ;

6. ທວງໃຫ້ ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ກ່ຽວຂ້ອງໃຫ້ຄວາມຮ່ວມມື, ສະໜອງຂໍ້ມູນ ຂ່າວສານ ທີ່ພົວພັນເຖິງຄວາມໝັ້ນຄົງ ແລະ ຄວາມສະຫງົບຂອງປະເທດຊາດ;

7. ອອກຄຳສັ່ງໂຈະ ຫຼື ໃຫ້ຢຸດເຊົາຊົ່ວຄາວ ການເຄື່ອນໄຫວຂອງ ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ແຕະຕ້ອງເຖິງຄວາມສະຫງົບທາງດ້ານ ການເມືອງ, ເສດຖະກິດ ແລະ ສັງຄົມ ໃນກໍລະນີຈຳເປັນ ຮີບດ່ວນແລ້ວນຳສະເໜີຂັ້ນເທິງ ໃຫ້ທົດຊີ້ນຳ;

8. ປະກອບ ແລະ ນຳໃຊ້ ອາວຸດ ຍຸດໂທປະກອນ, ທາດແຕກ, ວັດຖຸລະເບີດ, ຍານພາຫະນະທາງບົກ, ທາງນໍ້າ, ທາງອາກາດ, ສັດວິຊາສະເພາະ, ເຄື່ອງມື, ອຸປະກອນເຕັກນິກວິຊາສະເພາະ ຕາມກົດໝາຍ ແລະ ລະບຽບການ ເພື່ອຮັບປະກັນການປະຕິບັດໜ້າທີ່ຂອງຕົນ;

9. ຈັດຕັ້ງ, ວາງກຳລັງຢູ່ໃນພື້ນທີ່, ຂົງເຂດ, ຂະແໜງການ ທີ່ເຫັນວ່າຈຳເປັນ;

10. ຕິດຕາມ ແລະ ກວດກາ ຄົ້ນຄວາມຖີ່, ທຸລະກຳທາງເອເລັກໂຕຣນິກ, ການຄຸ້ມຄອງຂໍ້ມູນ ຂ່າວສານ ແລະ ລະບົບຄອມພິວເຕີ ຕາມທີ່ໄດ້ກຳນົດໄວ້ໃນກົດໝາຍ;

11. ຮຳຮຽນ, ຍົກລະດັບ, ຮັບຕຳແໜ່ງໜ້າທີ່, ປະດັບຊັ້ນ, ເລື່ອນຊັ້ນ, ຮັບນະໂຍບາຍຕ່າງໆ ຕາມກົດໝາຍ ແລະ ລະບຽບການ, ປົກປ້ອງສິດ ແລະ ຜົນປະໂຫຍດອັນຊອບທຳຂອງຕົນ;

12. ຄົ້ນຄວ້າວິທະຍາສາດ, ຜະລິດ ແລະ ດຳເນີນທຸລະກິດ ທີ່ຖືກຕ້ອງຕາມກົດໝາຍ;

13. ນຳໃຊ້ສິດອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 13 (ປັບປຸງ) ໜ້າທີ່ຂອງກຳລັງປ້ອງກັນຄວາມສະຫງົບອາຊີບ

ກຳລັງປ້ອງກັນຄວາມສະຫງົບອາຊີບ ມີໜ້າທີ່ ດັ່ງນີ້:

1. ຄົ້ນຄວ້າ, ຜັນຂະຫຍາຍ ແນວທາງ, ນະໂຍບາຍ, ແຜນຍຸດທະສາດ, ກົດໝາຍ ເປັນ ແຜນການ, ແຜນງານ ແລະ ໂຄງການ ພ້ອມທັງຈັດຕັ້ງປະຕິບັດໃຫ້ປາກົດຜົນເປັນຈິງ;

2. ເຄົາລົບ ແລະ ປະຕິບັດ ລັດຖະທຳມະນູນ ແລະ ກົດໝາຍ;

3. ໂຄສະນາ ເຜີຍແຜ່ ແລະ ສຶກສາອົບຮົມ ແນວທາງ, ນະໂຍບາຍ, ລັດຖະທຳມະນູນ, ກົດໝາຍ ແລະ ລະບຽບການ ກ່ຽວກັບວຽກງານປ້ອງກັນຄວາມສະຫງົບ;

4. ກໍ່ສ້າງຮາກຖານການເມືອງ, ປຸກລະດົມຂົນຂວາຍປະຊາຊົນ, ສ້າງທ່າສະໜາມປ້ອງກັນຄວາມສະຫງົບ ໃນຂອບເຂດທົ່ວປະເທດ, ເຂົ້າຮ່ວມການພັດທະນາເສດຖະກິດ, ວັດທະນະທຳ, ສັງຄົມ ແລະ ຊ່ວຍເຫຼືອປະຊາຊົນລາວບັນດາເຜົ່າ;

5. ປ້ອງກັນ ຜູ້ນຳ ພັກ, ລັດຂັ້ນຕ່າງໆ, ແຂກຕ່າງປະເທດ, ທີ່ຕັ້ງກິດຈະການ, ກອງປະຊຸມ, ງານສຳຄັນຕ່າງໆ, ບັນດາການຈັດຕັ້ງພາຍໃນ ແລະ ຕ່າງປະເທດປະຈຳຢູ່ ສປປ ລາວ, ຊີວິດ, ຊັບສິນ, ຜົນປະໂຫຍດຂອງລັດ, ລວມໝູ່, ສິດ ແລະ ຜົນປະໂຫຍດອັນຊອບທຳຂອງພົນລະເມືອງ, ຮັບປະກັນຄວາມໝັ້ນຄົງຂອງຊາດ;

6. ບັບປຸງ, ສ້າງກຳລັງໃຫ້ໜັກແໜ້ນທາງດ້ານການເມືອງແນວຄິດ, ເຂັ້ມແຂງທາງດ້ານການຈັດຕັ້ງ, ມີລະດັບຄວາມຮູ້, ຄວາມສາມາດທາງດ້ານວິຊາສະເພາະ, ມີລະບຽບວິໄນເຂັ້ມງວດ, ມີແບບແຜນທັນສະໄໝ, ວິທະຍາສາດ, ເຕັກໂນໂລຊີທີ່ກ້າວໜ້າ ເພື່ອເຮັດສຳເລັດໜ້າທີ່ຂອງຕົນ;

7. ປ້ອງກັນ, ສະກັດກັ້ນ, ຕ້ານທຸກກິນອຸປາຍເລ່ຫຼ່ຽມ ທີ່ຫວັງທຳລາຍມ້າງເພ, ແບ່ງແຍກ, ສ້າງຄວາມບັນເທົາ ກໍ່ຄວາມບໍ່ສະຫງົບໃນດິນແດນຂອງ ສປປ ລາວ;

8. ດຳເນີນວຽກງານສືບຂ່າວ;

9. ຕ້ານ ແລະ ສະກັດກັ້ນອາຊະຍາກຳ; ກວດກາ, ຄວບຄຸມ, ອຳນວຍຄວາມສະດວກໃຫ້ແກ່ການຈະລາຈອນ ທາງບົກ, ທາງນໍ້າ ແລະ ທາງລົດໄຟ; ຕ້ານ ແລະ ສະກັດກັ້ນອັກຄີໄພ ແລະ ໄພພິບັດ;

10. ຕ້ານ ອາຊະຍາກຳຂ້າມຊາດ, ການກໍ່ການຮ້າຍ, ຕ້ານການຟອກເງິນ ແລະ ການສະໜອງທຶນໃຫ້ແກ່ການກໍ່ການຮ້າຍ;

11. ອຳນວຍຄວາມສະດວກ, ຄວບຄຸມ, ຕິດຕາມ ແລະ ກວດກາການເຂົ້າ-ອອກ ສປປ ລາວ, ຄຸ້ມຄອງຄົນຕ່າງປະເທດ ແລະ ນັກທ່ອງທ່ຽວ;

12. ຄຸ້ມຄອງ ຜູ້ຖືກຫາ, ນັກໂທດ ແລະ ຜູ້ຖືກດັດສ້າງ;

13. ຄຸ້ມຄອງສຳມະໂນຄົວ, ບັດປະຈຳຕົວ, ອາວຸດ, ທາດແຕກ, ວັດຖຸລະເບີດ, ຕາປະທັບ ແລະ ອາຊີບພິເສດ;

14. ກຽມພ້ອມສູ້ຮົບ, ສູ້ຮົບພິລະອາດທານ, ຍອມເສຍສະລະຊີວິດ ເພື່ອປະເທດຊາດ ແລະ ປະຊາຊົນລາວບັນດາເຜົ່າ, ຖືເອົາຜົນປະໂຫຍດສ່ວນລວມສູງກວ່າຜົນປະໂຫຍດສ່ວນຕົວ;

15. ຮັກສາຄວາມລັບຂອງປະເທດຊາດ ແລະ ຂອງກຳລັງປ້ອງກັນຄວາມສະຫງົບປະຊາຊົນ;

16. ເກັບກຳ, ຄົ້ນຄວ້າ, ຕີລາຄາ, ຄາດຄະເນສະພາບການ ເພື່ອນຳສະເໜີຕໍ່ຂັ້ນເທິງ ແລ້ວວາງທິດທາງຈັດຕັ້ງປະຕິບັດ;

17. ຄົ້ນຄວ້າວິທະຍາສາດ, ສະຫຼຸບ ຖອດຖອນບົດຮຽນ, ສັງລວມພຶດຕິກຳກ່ຽວກັບວຽກງານປ້ອງກັນຄວາມສະຫງົບ;

18. ຄຸ້ມຄອງຊີວິດການເປັນຢູ່ ທາງດ້ານວັດຖຸ ແລະ ຈິດໃຈຂອງ ນາຍ ແລະ ພົນຕຳຫຼວດ ບົນພື້ນຖານຍົກສູງຈິດໃຈເພິ່ງຕົນເອງກຸ້ມຕົນເອງ ແລະ ອອກແຮງສ້າງພະລາທິການກັບທີ່ ຕິດພັນກັບວຽກງານວິຊາສະເພາະ;

19. ປະສານສົມທົບຢ່າງກົມກຽວ ລະຫວ່າງຍຸດທະສາດປ້ອງກັນຄວາມສະຫງົບແຫ່ງຊາດ ກັບການພັດທະນາເສດຖະກິດ-ສັງຄົມ; ຮ່ວມມື ແລະ ປະສານສົມທົບກັບບັນດາຂະແໜງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນ ກ່ຽວກັບວຽກງານປ້ອງກັນຄວາມສະຫງົບ;

20. ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 14 (ປັບປຸງ) ຄວາມຮັບຜິດຊອບຂອງນາຍ ແລະ ພົນຕຳຫຼວດ

ນາຍ ແລະ ພົນຕຳຫຼວດ ຮັບຜິດຊອບ ດັ່ງນີ້:

1. ນາຍຕຳຫຼວດ ຮັບຜິດຊອບຊັ້ນນຳ, ນຳພາ, ບັນຊາ, ຄຸ້ມຄອງກົມກອງ, ເຫຼົ້າວິຊາສະເພາະ ທັງຈັດຕັ້ງປະຕິບັດວຽກງານຕົວຈິງ;
2. ພົນຕຳຫຼວດ ຮັບຜິດຊອບໃນການຈັດຕັ້ງປະຕິບັດ ຕາມການຊີ້ນຳ, ນຳພາ, ບັນຊາຂອງຊັ້ນເທິງຢ່າງເຂັ້ມງວດ;
3. ນາຍ ແລະ ພົນຕຳຫຼວດ ຮັບຜິດຊອບຕໍ່ຜົນສຳເລັດ ແລະ ຂໍ້ຂາດຕົກປົກພ່ອງຂອງຕົນໃນການປະຕິບັດໜ້າທີ່ການເມືອງ ທີ່ໄດ້ຮັບມອບໝາຍ.

ມາດຕາ 15 (ປັບປຸງ) ທີ່ຕັ້ງ, ພາລະບົດບາດ, ຂອບເຂດສິດ ແລະ ໜ້າທີ່ ຂອງກຳລັງປ້ອງກັນຄວາມສະຫງົບເຄິ່ງອາຊີບ

ກຳລັງປ້ອງກັນຄວາມສະຫງົບເຄິ່ງອາຊີບ ແມ່ນ ກຳລັງປ້ອງກັນຄວາມສະຫງົບບ້ານ, ກຳລັງປ້ອງກັນພາຍໃນ, ກຳລັງປ້ອງກັນຕົວ ແລະ ກຳລັງຮັກສາຄວາມປອດໄພ ທີ່ເຮັດວຽກງານປ້ອງກັນຄວາມສະຫງົບຢູ່ຮາກຖານບ້ານ, ສຳນັກງານ, ອົງການ, ຫົວໜ່ວຍທຸລະກິດຕ່າງໆ ຊຶ່ງບໍ່ໄດ້ຮັບການປະດັບຊັ້ນຄືກັນກັບກຳລັງອາຊີບ.

ທີ່ຕັ້ງ, ພາລະບົດບາດ, ຂອບເຂດສິດ ແລະ ໜ້າທີ່ ຂອງກຳລັງປ້ອງກັນຄວາມສະຫງົບເຄິ່ງອາຊີບ ໄດ້ກຳນົດໄວ້ໃນກົດໝາຍວ່າດ້ວຍວຽກງານປ້ອງກັນຄວາມສະຫງົບແຫ່ງຊາດ.

ໝວດທີ 2

ໂຄງປະກອບການຈັດຕັ້ງ ແລະ ບຸກຄະລາກອນ

ມາດຕາ 16 (ປັບປຸງ) ໂຄງປະກອບການຈັດຕັ້ງ

ກຳລັງປ້ອງກັນຄວາມສະຫງົບປະຊາຊົນ ມີໂຄງປະກອບການຈັດຕັ້ງ ດັ່ງນີ້:

1. ກະຊວງປ້ອງກັນຄວາມສະຫງົບ;
2. ກອງບັນຊາການປ້ອງກັນຄວາມສະຫງົບ ແຂວງ, ນະຄອນຫຼວງ;
3. ກອງບັນຊາການປ້ອງກັນຄວາມສະຫງົບ ເມືອງ, ເທດສະບານ, ນະຄອນ;
4. ປ້ອງກັນຄວາມສະຫງົບບ້ານ.

ສຳລັບການຈັດຕັ້ງລະອຽດ ຂອງກຳລັງປ້ອງກັນຄວາມສະຫງົບປະຊາຊົນແຕ່ລະຊັ້ນ ໄດ້ກຳນົດໄວ້ໃນລະບຽບການຕ່າງໆ.

ມາດຕາ 17 (ປັບປຸງ) ໂຄງປະກອບບຸກຄະລາກອນນຳພາ, ບັນຊາ ແຕ່ລະຂັ້ນ

ກຳລັງປ້ອງກັນຄວາມສະຫງົບປະຊາຊົນ ມີໂຄງປະກອບບຸກຄະລາກອນນຳພາ, ບັນຊາ ແຕ່ລະຂັ້ນ ດັ່ງນີ້:

1. ກະຊວງປ້ອງກັນຄວາມສະຫງົບ ມີ ລັດຖະມົນຕີ ແລະ ຮອງລັດຖະມົນຕີ;
2. ກອງບັນຊາການປ້ອງກັນຄວາມສະຫງົບ ແຂວງ, ນະຄອນຫຼວງ ມີ ຫົວໜ້າ ແລະ ຮອງຫົວໜ້າ;
3. ກອງບັນຊາການປ້ອງກັນຄວາມສະຫງົບ ເມືອງ, ເທດສະບານ, ນະຄອນ ມີ ຫົວໜ້າ ແລະ ຮອງຫົວໜ້າ;
4. ປ້ອງກັນຄວາມສະຫງົບບ້ານ ມີ ຫົວໜ້າ ແລະ ຮອງຫົວໜ້າ.

ມາດຕາ 18 (ປັບປຸງ) ສິດ ແລະ ໜ້າທີ່ ຂອງລັດຖະມົນຕີກະຊວງປ້ອງກັນຄວາມສະຫງົບ

ລັດຖະມົນຕີກະຊວງປ້ອງກັນຄວາມສະຫງົບ ມີ ສິດ ແລະ ໜ້າທີ່ ດັ່ງນີ້:

1. ຊີ້ນຳ, ນຳພາ ຜັນຂະຫຍາຍ ແລະ ຈັດຕັ້ງປະຕິບັດ ແນວທາງປ້ອງກັນຊາດ-ປ້ອງກັນຄວາມສະຫງົບທົ່ວປວງຊົນ, ແຜນຍຸດທະສາດ, ແຜນພັດທະນາເສດຖະກິດ-ສັງຄົມແຫ່ງຊາດ, ກົດໝາຍ ແລະ ລະບຽບການ ກ່ຽວກັບວຽກງານປ້ອງກັນຄວາມສະຫງົບ;
2. ບັນຊາ, ຄຸ້ມຄອງ ແລະ ກວດກາ ກຳລັງປ້ອງກັນຄວາມສະຫງົບປະຊາຊົນ;
3. ສະເໜີ ສ້າງ ຫຼື ປັບປຸງ ກົດໝາຍ, ລັດຖະບັນຍັດ ແລະ ດຳລັດ ກ່ຽວກັບວຽກງານໃນຂະແໜງການຂອງຕົນ ຕໍ່ລັດຖະບານ;
4. ຊີ້ນຳການຄົ້ນຄວ້າວິທະຍາສາດ, ການເຜີຍແຜ່ ແລະ ແນະນຳກ່ຽວກັບການນຳໃຊ້ວິທະຍາສາດໃໝ່ ເຂົ້າໃນການພັດທະນາວຽກງານປ້ອງກັນຄວາມສະຫງົບ;
5. ອອກຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ກ່ຽວກັບການຈັດຕັ້ງ ແລະ ການເຄື່ອນໄຫວວຽກງານໃນຂະແໜງການຂອງຕົນ ໃຫ້ມີປະສິດທິພາບ;
6. ໂຈະການປະຕິບັດ, ລົບລ້າງ ຫຼື ຍົກເລີກຂໍ້ຕົກລົງ, ຄຳສັ່ງ, ຄຳແນະນຳ ຫຼື ແຈ້ງການ ທີ່ຂັດກັບກົດໝາຍ ຫຼື ລະບຽບການ ຂອງການຈັດຕັ້ງຂັ້ນລຸ່ມ ທີ່ຂັ້ນກັບກະຊວງປ້ອງກັນຄວາມສະຫງົບ;
7. ສະເໜີນຳຍົກລັດຖະມົນຕີ ໂຈະການປະຕິບັດ, ປັບປຸງ, ລົບລ້າງ ຫຼື ຍົກເລີກນິຕິກຳຂອງຂະແໜງການອື່ນ ຫຼື ຂອງອົງການປົກຄອງທ້ອງຖິ່ນ ທີ່ຂັດກັບນິຕິກຳຂອງກະຊວງຕົນ ຫຼື ກໍ່ຄວາມເສຍຫາຍໃຫ້ແກ່ຄວາມສະຫງົບຂອງປະເທດຊາດ;
8. ປະສານສົມທົບກັບ ຂະແໜງການຕ່າງໆ ແລະ ອົງການປົກຄອງທ້ອງຖິ່ນ ໃນການປະຕິບັດວຽກງານປ້ອງກັນຄວາມສະຫງົບ;
9. ພົວພັນ, ຮ່ວມມືກັບຕ່າງປະເທດ, ເຊັ່ນສັນຍາສາກົນ ຕາມການມອບໝາຍຂອງລັດຖະບານ;
10. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ຕາມການມອບໝາຍ.

ມາດຕາ 19 (ປັບປຸງ) ສິດ ແລະ ໜ້າທີ່ ຂອງຮອງລັດຖະມົນຕີກະຊວງປ້ອງກັນຄວາມສະຫງົບ

ຮອງລັດຖະມົນຕີກະຊວງປ້ອງກັນຄວາມສະຫງົບ ມີ ສິດ ແລະ ໜ້າທີ່ ດັ່ງນີ້:

1. ຊ່ວຍລັດຖະມົນຕີ ໃນການຊີ້ນຳ, ນຳພາ, ບັນຊາ, ກວດກາວຽກງານລວມຂອງກະຊວງປ້ອງກັນຄວາມສະຫງົບ;
2. ຮັບຜິດຊອບວຽກງານໃດໜຶ່ງ ຕາມການມອບໝາຍຂອງລັດຖະມົນຕີ;
3. ໃນກໍລະນີທີ່ລັດຖະມົນຕີບໍ່ຢູ່ ຫຼື ບໍ່ສາມາດປະຕິບັດໜ້າທີ່ໄດ້ນັ້ນແມ່ນຮອງລັດຖະມົນຕີ ຜູ້ທີ່ໄດ້ຮັບມອບໝາຍເປັນຜູ້ຮັກສາການແທນ;
4. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ຕາມການມອບໝາຍ.

ມາດຕາ 20 (ປັບປຸງ) ສິດ ແລະ ໜ້າທີ່ ຂອງຫົວໜ້າ ແລະ ຮອງຫົວໜ້າການຈັດຕັ້ງຂັ້ນຕ່າງໆ

ສິດ ແລະ ໜ້າທີ່ ຂອງຫົວໜ້າ ແລະ ຮອງຫົວໜ້າ ກົມກອງອ້ອມຂ້າງກະຊວງ, ຫົວໜ້າ ແລະ ຮອງຫົວໜ້າກອງບັນຊາການປ້ອງກັນຄວາມສະຫງົບຂັ້ນແຂວງ ແລະ ຂັ້ນເມືອງ ໄດ້ກຳນົດໄວ້ໃນລະບຽບການຕ່າງໆ.

ພາກທີ III

ເຫຼົ່າວິຊາສະເພາະ, ທີ່ມາ, ມາດຕະຖານ, ການກໍ່ສ້າງ ແລະ ອາຍຸກະສຽນ

ມາດຕາ 21 (ປັບປຸງ) ເຫຼົ່າວິຊາສະເພາະຂອງກຳລັງປ້ອງກັນຄວາມສະຫງົບປະຊາຊົນ

ເຫຼົ່າວິຊາສະເພາະຂອງກຳລັງປ້ອງກັນຄວາມສະຫງົບປະຊາຊົນ ມີ ດັ່ງນີ້:

1. ເຫຼົ່າວິຊາສະເພາະສັນຕິບານ ແມ່ນ ກຳລັງທີ່ເຮັດໜ້າທີ່ປ້ອງກັນ, ສະກັດກັ້ນ ແລະ ຕ້ານອາຊະຍາກຳທາງດ້ານການເມືອງ ແລະ ດຳເນີນຄະດີ; ອຳນວຍຄວາມສະດວກ, ຄວບຄຸມ, ຕິດຕາມ ແລະ ກວດກາການເຂົ້າ-ອອກ ສປປ ລາວ, ຄຸ້ມຄອງຄົນຕ່າງປະເທດ ແລະ ນັກທ່ອງທ່ຽວ ເພື່ອຮັບປະກັນຄວາມສະຫງົບທາງດ້ານການເມືອງ ແລະ ຄວາມໝັ້ນຄົງຂອງຊາດ;
2. ເຫຼົ່າວິຊາສະເພາະຕຳຫຼວດ ແມ່ນ ກຳລັງທີ່ເຮັດໜ້າທີ່ປ້ອງກັນ, ສະກັດກັ້ນ, ຕ້ານອາຊະຍາກຳທາງດ້ານເສດຖະກິດ-ສັງຄົມ ແລະ ດຳເນີນຄະດີອາຍາ, ກວດກາ, ຄວບຄຸມ ແລະ ອຳນວຍຄວາມສະດວກການຈະລາຈອນ ທາງບົກ, ທາງນໍ້າ ແລະ ທາງລົດໄຟ, ສະກັດກັ້ນ ແລະ ຕ້ານອັກຄີໄພ, ໄພພິບັດ ເພື່ອເຮັດໃຫ້ສັງຄົມມີຄວາມເປັນລະບຽບຮຽບຮ້ອຍ ແລະ ປອດໄພ;
3. ເຫຼົ່າວິຊາສະເພາະການເມືອງ ແມ່ນ ກຳລັງທີ່ເຮັດໜ້າທີ່ວຽກງານການເມືອງແນວຄິດ, ການຈັດຕັ້ງ, ນະໂຍບາຍ, ການກໍ່ສ້າງ, ການກວດກາ, ການປ້ອງກັນກຳລັງ; ໂຄສະນາ, ຂະບວນການກິລາ-ສິລະປະ ແລະ ວຽກງານອົງການຈັດຕັ້ງມະຫາຊົນ;

4. ເຫຼົ່າວິຊາສະເພາະເສນາທິການ ແມ່ນ ກຳລັງທີ່ເຮັດໜ້າທີ່ຄົ້ນຄວ້າວາງແຜນຍຸດທະສາດ, ວິທະຍາສາດ, ພົວພັນຕ່າງປະເທດ, ຄຸ້ມຄອງເອກະສານ, ສື່ສານ, ກົດລັບ, ກົດໝາຍ, ກວດກາປະເມີນຜົນການປະຕິບັດກົດໝາຍ ແລະ ນິຕິກຳອື່ນ ໃນກຳລັງປ້ອງກັນຄວາມສະຫງົບປະຊາຊົນ ແລະ ເຮັດໜ້າທີ່ວຽກງານບໍລິຫານ;
5. ເຫຼົ່າວິຊາສະເພາະພະລາທິການ ແມ່ນ ກຳລັງທີ່ເຮັດໜ້າທີ່ຮັບປະກັນທາງດ້ານພະລາທິການ ແລະ ການລ້ຽງດູກຳລັງ;
6. ເຫຼົ່າວິຊາສະເພາະສືບຂ່າວຍຸດທະສາດ ແມ່ນ ກຳລັງທີ່ເຮັດໜ້າທີ່ ຊອກຮູ້, ເກັບກຳສະພາບການກ່ຽວກັບກົນອຸບາຍ, ເລ່ຍໜຸ່ມ, ການຈັດຕັ້ງ ແລະ ການເຄື່ອນໄຫວຂອງກຸ່ມຄົນບໍ່ດີ ທີ່ຫວັງທຳລາຍຄວາມສະຫງົບທາງດ້ານການເມືອງ, ເສດຖະກິດ ແລະ ສັງຄົມ;
7. ເຫຼົ່າວິຊາສະເພາະຄຸມຂັງ, ດັດສ້າງ ແມ່ນ ກຳລັງທີ່ເຮັດໜ້າທີ່ຄຸ້ມຄອງ, ສຶກສາອົບຮົມ, ຝຶກວິຊາຊີບ ໃຫ້ນັກໂທດ ແລະ ຜູ້ຖືກດັດສ້າງ;
8. ເຫຼົ່າວິຊາສະເພາະຄຸ້ມຄອງສຳມະໂນຄົວ ແລະ ກໍ່ສ້າງຮາກຖານ ແມ່ນ ກຳລັງທີ່ເຮັດໜ້າທີ່ກໍ່ສ້າງຮາກຖານການເມືອງ, ຄຸ້ມຄອງສຳມະໂນຄົວ, ບັດປະຈຳຕົວ, ອາວຸດ, ທາດແຕກ, ຕາປະທັບ ແລະ ອາຊີບພິເສດ;
9. ເຫຼົ່າວິຊາສະເພາະປ້ອງກັນເຄື່ອນທີ່ ແມ່ນ ກຳລັງທີ່ເຮັດໜ້າທີ່ເຄື່ອນໄຫວກວດກາລາດຕະເວນ, ປ້ອງກັນງານສຳຄັນ, ແກ້ໄຂການຈະລາຈົນ ແລະ ການກໍ່ຄວາມບໍ່ສະຫງົບໃນສັງຄົມ;
10. ເຫຼົ່າວິຊາສະເພາະປ້ອງກັນທີ່ຕັ້ງ ແມ່ນ ກຳລັງທີ່ເຮັດໜ້າທີ່ປ້ອງກັນສະຖານທີ່ສຳຄັນຂອງພັກ, ລັດ, ອົງການຈັດຕັ້ງສາກົນ ແລະ ສະຖານທີ່ສຳຄັນ ທາງດ້ານເສດຖະກິດ, ວັດທະນະທຳ ແລະ ສັງຄົມ;
11. ເຫຼົ່າວິຊາສະເພາະປ້ອງກັນສູນກາງ ແມ່ນ ກຳລັງທີ່ເຮັດໜ້າທີ່ປ້ອງກັນການນຳພັກ, ລັດ, ແຂກການນຳຂັ້ນສູງຂອງພັກ ແລະ ລັດ;
12. ກຳລັງປ້ອງກັນຄວາມສະຫງົບເຄິ່ງອາຊີບ ແມ່ນ ກຳລັງທີ່ເຮັດວຽກງານປ້ອງກັນຄວາມສະຫງົບປະຈຳທີ່ ຢູ່ຮາກຖານບ້ານ, ສຳນັກງານ, ອົງການ, ຫົວໜ່ວຍທຸລະກິດ ແລະ ອື່ນໆ.

ມາດຕາ 22 (ປັບປຸງ) ທີ່ມາຂອງກຳລັງປ້ອງກັນຄວາມສະຫງົບປະຊາຊົນ

ກຳລັງປ້ອງກັນຄວາມສະຫງົບອາຊີບ ມີທີ່ມາ ດັ່ງນີ້:

1. ພົນລະເມືອງລາວບັນດາເຜົ່າ ທີ່ໄດ້ສະໝັກ, ຄັດເລືອກ, ກວດກາ ແລະ ສອບເສັງ ເຂົ້າເປັນກຳລັງປ້ອງກັນຄວາມສະຫງົບປະຊາຊົນ;
 2. ນັກຮຽນ ຫຼື ນັກສຶກສາ ທີ່ໄດ້ຮຽນຈົບວິຊາຊີບໃດໜຶ່ງ ໂດຍມີເງື່ອນໄຂຄົບຖ້ວນ;
 3. ພະນັກງານ-ລັດຖະກອນ ທີ່ໄດ້ຮັບການຄັດເລືອກມາຈາກອົງການຈັດຕັ້ງຂອງພັກ ແລະ ລັດ;
 4. ກຳລັງເຄິ່ງອາຊີບ ແລະ ພາກສ່ວນເອກະຊົນ ທີ່ໄດ້ຮັບການຄັດເລືອກ.
- ສຳລັບທີ່ມາຂອງກຳລັງປ້ອງກັນຄວາມສະຫງົບເຄິ່ງອາຊີບໄດ້ກຳນົດໄວ້ໃນລະບຽບການຕ່າງໆ.

ມາດຕາ 23 (ປັບປຸງ) ມາດຕະຖານຂອງນາຍ ແລະ ພົນຕຳຫຼວດ

ນາຍ ແລະ ພົນຕຳຫຼວດ ມີມາດຕະຖານ ດັ່ງນີ້:

1. ຕ້ອງເປັນຄົນເຊື້ອຊາດ ແລະ ສັນຊາດ ລາວ ທີ່ມີອາຍຸແຕ່ສິບແປດປີ ຂຶ້ນໄປ;
2. ມີທັດສະນະຫຼັກໝັ້ນການເມືອງໜັກແໜ້ນ, ມີຄວາມຈິງຮັກພັກດີ ຕໍ່ພັກ, ລັດ ແລະ ປະຊາຊົນ, ມີອຸດົມການສັງຄົມນິຍົມ, ມີນ້ຳໃຈຮັກຊາດ, ຮັກລະບອບປະຊາທິປະໄຕປະຊາຊົນ, ມີຫຼັກໝັ້ນຈຳແນກໄດ້ມິດ ແລະ ສັດຕູ, ມີຄຸນສົມບັດສົນທຳປະຕິວັດ, ມີນ້ຳໃຈກ້າຫານເສຍສະລະ, ມີສະຕິຕໍ່ການຈັດຕັ້ງ, ເຄົາລົບ ແລະ ປະຕິບັດລັດຖະທຳມະນູນ, ກົດໝາຍ ຢ່າງເຂັ້ມງວດ;
3. ມີຊີວະປະຫວັດຈະແຈ້ງ;
4. ມີປະກາສະນີຍະບັດ ຈົບຊັ້ນມັດທະຍົມສຶກສາຕອນປາຍ ຫຼື ວິຊາຊີບໃດໜຶ່ງ, ສຳລັບຜູ້ທີ່ຢູ່ຊົນນະບົດທ່າງໄກສອກຫຼີກ ຊຶ່ງບໍ່ມີປະກາສະນີຍະບັດ ຈົບຊັ້ນມັດທະຍົມສຶກສາຕອນປາຍ ກໍຈະໄດ້ຮັບການພິຈາລະນາ ຕາມຄວາມເໝາະສົມ;
5. ມີຄວາມຮູ້ພື້ນຖານດ້ານແນວທາງ, ນະໂຍບາຍຂອງພັກ ແລະ ວິຊາສະເພາະໃດໜຶ່ງທີ່ແນ່ນອນ;
6. ມີສຸຂະພາບແຂງແຮງ, ຮ່າງກາຍສົມບູນ.

ສຳລັບນາຍຕຳຫຼວດ ຕ້ອງມີມາດຕະຖານຕື່ມ ດັ່ງນີ້:

- ຂັ້ນນາຍຮ້ອຍ ຕ້ອງມີປະກາສະນີຍະບັດວິຊາສະເພາະ ຊັ້ນກາງຂຶ້ນໄປ ຫຼື ໄດ້ຜ່ານປະສົບການດ້ານການຊີ້ນຳ, ນຳພາ, ບັນຊາ ແລະ ມີຜົນສຳເລັດໃນວຽກງານຕົວຈິງ;
- ຂັ້ນນາຍພັນ ຕ້ອງມີປະກາສະນີຍະບັດວິຊາສະເພາະ ຊັ້ນສູງ ຫຼື ປະກາສະນີຍະບັດດ້ານທິດສະດີການເມືອງ-ການປົກຄອງຊັ້ນກາງ ຫຼື ທຽບເທົ່າ ຂຶ້ນໄປ ແລະ ໄດ້ຜ່ານປະສົບການດ້ານການຊີ້ນຳ, ນຳພາ, ບັນຊາ ແລະ ມີຜົນສຳເລັດໃນວຽກງານຕົວຈິງ.

ຂັ້ນນາຍຮ້ອຍ ແລະ ຂັ້ນນາຍພັນ ທີ່ກ່າວເທິງນີ້ ຕ້ອງມີຄວາມສາມາດໃນການຊີ້ນຳ, ນຳພາ, ບັນຊາ, ມີຄວາມຕື່ນຕົວທາງການເມືອງສູງ, ມີຄວາມເປັນແບບຢ່າງນຳໜ້າ ແລະ ມີບົດບາດອິດທິພົນຕໍ່ນາຍ ແລະ ພົນຕຳຫຼວດ.

ມາດຕາ 24 (ປັບປຸງ) ການກໍ່ສ້າງ ແລະ ບຳລຸງກຳລັງປ້ອງກັນຄວາມສະຫງົບປະຊາຊົນ

ການກໍ່ສ້າງ ແລະ ບຳລຸງກຳລັງປ້ອງກັນຄວາມສະຫງົບປະຊາຊົນ ແມ່ນ ຄວາມຮັບຜິດຊອບຂອງພາກສ່ວນຕ່າງໆ ດັ່ງນີ້:

1. ຄະນະພັກ, ຄະນະບັນຊາຂັ້ນຕ່າງໆ ຂອງກະຊວງປ້ອງກັນຄວາມສະຫງົບ ມີຄວາມຮັບຜິດຊອບກໍ່ສ້າງກຳລັງຂອງຕົນໃຫ້ເຕີບໃຫຍ່, ມີຄວາມໜັກແໜ້ນທາງດ້ານການເມືອງແນວຄິດ, ເຂັ້ມແຂງທາງດ້ານການຈັດຕັ້ງ, ມີລະບຽບວິໄນເຂັ້ມງວດ, ມີແບບແຜນວິທີເຮັດວຽກທີ່ກ້າວໜ້າ ແລະ ທັນສະໄໝ, ມີຄວາມຊຳນານທາງດ້ານວິຊາສະເພາະ;

2. ອົງການຈັດຕັ້ງຂອງພັກ, ລັດ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ແລະ ພົນລະເມືອງລາວ ມີພັນທະປະກອບສ່ວນກໍ່ສ້າງ, ບຳລຸງ ແລະ ສຶກສາອົບຮົມກຳລັງປ້ອງກັນຄວາມສະຫງົບປະຊາຊົນ.

ມາດຕາ 25 (ປັບປຸງ) ອາຍຸກະສຽນ ຂອງນາຍ ແລະ ພົນຕຳຫຼວດ

ອາຍຸກະສຽນ ຂອງນາຍ ແລະ ພົນຕຳຫຼວດ ມີ ດັ່ງນີ້:

1. ອາຍຸກະສຽນ ປະຈຳການ:

ອາຍຸກະສຽນ ຂອງກຳລັງປ້ອງກັນຄວາມສະຫງົບອາຊີບ ທີ່ປະຈຳການ ສູງສຸດ ທົກສືບປີ. ໃນກໍລະນີພິເສດ ບໍ່ໃຫ້ເກີນ ທົກສືບຫ້າປີ.

2. ອາຍຸກະສຽນ ຮັບບຳນານ:

ອາຍຸກະສຽນ ຮັບບຳນານ ຂອງກຳລັງປ້ອງກັນຄວາມສະຫງົບອາຊີບ ເພດຊາຍ ແລະ ເພດຍິງ ແມ່ນ ທົກສືບປີ, ໃນກໍລະນີພິເສດທີ່ມີຄວາມຮຽກຮ້ອງຕ້ອງການບໍ່ໃຫ້ເກີນ ທົກສືບຫ້າປີ, ອາຍຸການເຮັດວຽກຊາວຫ້າປີ ຂຶ້ນໄປ. ສຳລັບເພດຍິງ ຈະອອກຮັບອຸດໜູນບຳນານ ກ່ອນກໍໄດ້ ແຕ່ອາຍຸກະສຽນບໍ່ໃຫ້ຫຼຸດຫ້າສິບຫ້າປີ.

ສຳລັບຜູ້ທີ່ເຮັດວຽກກັບທາດເບື້ອ, ທາດເຄມີ ຫຼື ເຮັດວຽກ ຢູ່ເຂດຫຍ້າຍາກທຸລະກັນດານເປັນເວລາ ຫ້າປີ ຢ່າງຕໍ່ເນື່ອງຂຶ້ນໄປ ມີສິດໄດ້ຮັບບຳນານກ່ອນກຳນົດ ແລະ ຕ້ອງມີອາຍຸ ຫ້າສິບຫ້າປີ ສຳລັບເພດຊາຍ; ຫ້າສິບປີ ສຳລັບ ເພດຍິງ ແລະ ມີອາຍຸການ ຊາວປີ ຂຶ້ນໄປ ໂດຍໄດ້ຮັບອຸດໜູນບຳນານຄືກັນກັບເງື່ອນໄຂການຮັບອຸດໜູນບຳນານທົ່ວໄປ.

ນາຍຕຳຫຼວດ ເມື່ອເຖິງກະສຽນບຳນານ ແລະ ຄົບປີການແລ້ວ ຕ້ອງໄດ້ຮັບອຸດໜູນບຳນານ ໂດຍບໍ່ຈຳເປັນຕ້ອງຂຽນຄຳຮ້ອງ ຊຶ່ງການຈັດຕັ້ງບ່ອນຜູ້ກ່ຽວສ້າງກັດເປັນຜູ້ແຈ້ງໃຫ້ຮູ້ກ່ອນລ່ວງໜ້າໜຶ່ງປີ.

ພາກທີ IV

ລະບົບຂັ້ນ, ຂັ້ນ ແລະ ຕຳແໜ່ງ

ໝວດທີ 1

ຂັ້ນ ແລະ ຂັ້ນ ຂອງນາຍ ແລະ ພົນຕຳຫຼວດ

ມາດຕາ 26 ຂັ້ນ ແລະ ຂັ້ນ ຂອງນາຍ ແລະ ພົນຕຳຫຼວດ

ນາຍ ແລະ ພົນຕຳຫຼວດ ປະກອບມີ ຫ້າຂັ້ນ ແລະ ສິບຫົກຂັ້ນ ດັ່ງນີ້:

1. ຂັ້ນນັກຮົບ ມີ ສອງຂັ້ນ ຄື:

- ຂັ້ນ ສອງ;
- ຂັ້ນ ໜຶ່ງ.

2. ຂັ້ນນາຍສິບ ມີ ສີ່ຂັ້ນ ຄື:

- ຂັ້ນ ສິບຕີ;
- ຂັ້ນ ສິບໂທ;
- ຂັ້ນ ສິບເອກ;
- ຂັ້ນ ວາທິຮ້ອຍຕີ.

3. ຂັ້ນນາຍຮ້ອຍ ມີ ສາມຂັ້ນ ຄື:

- ຂັ້ນ ຮ້ອຍຕີ;
- ຂັ້ນ ຮ້ອຍໂທ;
- ຂັ້ນ ຮ້ອຍເອກ.

4. ຂັ້ນນາຍພັນ ມີ ສາມຂັ້ນ ຄື:

- ຂັ້ນ ພັນຕີ;
- ຂັ້ນ ພັນໂທ;
- ຂັ້ນ ພັນເອກ.

5. ຂັ້ນນາຍພິນ ມີ ສີ່ຂັ້ນ ຄື:

- ຂັ້ນ ພິນຈັດຕະວາ;
- ຂັ້ນ ພິນຕີ;
- ຂັ້ນ ພິນໂທ;
- ຂັ້ນ ພິນເອກ.

ມາດຕາ 27 (ປັບປຸງ) ການປະດັບຂັ້ນໃຫ້ນາຍ ແລະ ພິນຕຳຫຼວດ

ການປະດັບຂັ້ນໃຫ້ ນາຍ ແລະ ພິນຕຳຫຼວດ ໃຫ້ປະຕິບັດ ດັ່ງນີ້:

1. ນາຍ ແລະ ພິນຕຳຫຼວດ ທີ່ຈົບມາຈາກໂຮງຮຽນວິຊາສະເພາະ ປ້ອງກັນຄວາມສະຫງົບ ທັງພາຍໃນ ແລະ ຕ່າງປະເທດ ຈະໄດ້ຮັບການປະດັບຂັ້ນ ຄື:

- ສິບໂທ ສຳລັບ ພິນຕຳຫຼວດທີ່ຈົບໂຮງຮຽນນາຍສິບ;
- ຮ້ອຍຕີ ສຳລັບ ພິນຕຳຫຼວດ ທີ່ຈົບຈາກໂຮງຮຽນນາຍຕຳຫຼວດຂັ້ນກາງ ແລະ ຂັ້ນສູງ;
- ຮ້ອຍໂທ ສຳລັບ ພິນຕຳຫຼວດ ທີ່ຈົບຈາກສະຖາບັນນາຍຕຳຫຼວດຂັ້ນປະລິນຍາຕີ;
- ຮ້ອຍເອກ ສຳລັບ ນາຍຕຳຫຼວດ ທີ່ຈົບຂັ້ນປະລິນຍາໂທ;
- ພັນຕີ ສຳລັບ ນາຍຕຳຫຼວດ ທີ່ຈົບຂັ້ນປະລິນຍາເອກ.

ນາຍຕຳຫຼວດ ທີ່ໄປຮຽນວິຊາສະເພາະ ຂັ້ນກາງ, ຂັ້ນສູງ ແລະ ປະລິນຍາຕີ ໄດ້ຮັບການເລື່ອນຂັ້ນຕາມອາຍຸການ ການເລື່ອນຂັ້ນ ທີ່ໄດ້ກຳນົດໄວ້ໃນກົດໝາຍສະບັບນີ້;

2. ນັກຮຽນທີ່ຈົບການສຶກສາສາຍສາມັນ ແລະ ຈົບຈາກໂຮງຮຽນຂະແໜງການອື່ນ ທັງພາຍໃນ ແລະ ຕ່າງປະເທດ ທີ່ຖືກຄັດເລືອກເຂົ້າໃນກຳລັງປ້ອງກັນຄວາມສະຫງົບ ຈະໄດ້ຮັບການປະດັບຂັ້ນ ຄື:

- ຊັ້ນສອງ ສຳລັບຜູ້ຈົບມັດທະຍົມຕອນປາຍ;
- ສິບຕີ ສຳລັບຜູ້ຈົບຊັ້ນຕົ້ນ;
- ສິບເອກ ສຳລັບຜູ້ຈົບຊັ້ນກາງ;
- ວາທີຮ້ອຍຕີ ສຳລັບຜູ້ຈົບຊັ້ນສູງ;
- ຮ້ອຍຕີ ສຳລັບຜູ້ຈົບປະລິນຍາຕີ;
- ຮ້ອຍໂທ ສຳລັບຜູ້ຈົບປະລິນຍາໂທ;
- ຮ້ອຍເອກ ສຳລັບຜູ້ຈົບປະລິນຍາເອກ.

ແຕ່ພາຍຫຼັງໄດ້ເຂົ້າເປັນກຳລັງປ້ອງກັນຄວາມສະຫງົບແລ້ວ ຕ້ອງໄດ້ຜ່ານການບຳລຸງ ຫຼື ກໍ່ສ້າງວິຊາສະເພາະປ້ອງກັນຄວາມສະຫງົບ ຈົບມາແລ້ວ ຈະໄດ້ຮັບເລື່ອນຊັ້ນ ໃຫ້ເທົ່າກັບນາຍ ແລະ ພົນຕຳຫຼວດ ທີ່ຮຽນຈົບຈາກໂຮງຮຽນວິຊາສະເພາະປ້ອງກັນຄວາມສະຫງົບ ຕາມວຸດທິການສຶກສາທີ່ຈົບມາ, ຖ້າບໍ່ໄດ້ຜ່ານການບຳລຸງ ຫຼື ກໍ່ສ້າງວິຊາສະເພາະປ້ອງກັນຄວາມສະຫງົບ ຈະໄດ້ຮັບການເລື່ອນຊັ້ນຕາມອາຍຸການເລື່ອນຊັ້ນ ຫຼື ຕາມຕຳແໜ່ງ, ໜ້າທີ່ຄວາມຮັບຜິດຊອບຂອງວຽກງານ;

3. ນາຍ ແລະ ພົນຕຳຫຼວດ ທີ່ຖືກຄັດເລືອກ ໄປຮຽນຕາມທຶນແບ່ງປັນຂອງຂະແໜງການອື່ນ ພາຍຫຼັງຮຽນຈົບມາຈະໄດ້ຮັບການປະດັບຊັ້ນ ຄືກັບຮຽນຈົບຢູ່ພາຍໃນໂຮງຮຽນກຳລັງປ້ອງກັນຄວາມສະຫງົບ ຕາມທີ່ໄດ້ກຳນົດໄວ້ໃນຂໍ້ 1 ຂອງມາດຕານີ້;

4. ນາຍ ແລະ ພົນຕຳຫຼວດ ທີ່ໄດ້ຮັບທຶນ ຫຼື ສະໝັກໃຈ ໄປຮຽນດ້ວຍທຶນຕົນເອງ ຕ້ອງໄດ້ຮັບການຕົກລົງເໝີນດີ ຈາກກະຊວງປ້ອງກັນຄວາມສະຫງົບ ຈຶ່ງຈະໄດ້ຮັບການປະດັບຊັ້ນ ຄືກັບຮຽນຈົບຢູ່ພາຍໃນໂຮງຮຽນກຳລັງປ້ອງກັນຄວາມສະຫງົບ ຕາມທີ່ໄດ້ກຳນົດໄວ້ໃນຂໍ້ 1 ຂອງມາດຕານີ້;

5. ພະນັກງານ-ລັດຖະກອນ ທີ່ຍົກຍ້າຍມາແຕ່ຝ່າຍພົນລະເຮືອນ ຕາມຄວາມຕ້ອງການຂອງກະຊວງປ້ອງກັນຄວາມສະຫງົບ ຕ້ອງໄດ້ຮັບການປະດັບຊັ້ນຕາມເງື່ອນໄຂ ດັ່ງນີ້:

- ຈົບຊັ້ນກາງ ເປັນພະນັກງານ-ລັດຖະກອນ ສາມປີ ຫາ ເກົ້າປີ ແມ່ນຈະໄດ້ຮັບການປະດັບທຽບຊັ້ນຮ້ອຍຕີ, ເປັນພະນັກງານ-ລັດຖະກອນ ສິບປີ ຂຶ້ນໄປ ແມ່ນຈະໄດ້ຮັບການປະດັບທຽບຊັ້ນຮ້ອຍໂທ;
- ຈົບຊັ້ນສູງ ຫຼື ປະລິນຍາຕີ ເປັນພະນັກງານ-ລັດຖະກອນ ສາມປີ ຫາ ເກົ້າປີ ແມ່ນຈະໄດ້ຮັບການປະດັບທຽບຊັ້ນຮ້ອຍໂທ, ເປັນພະນັກງານ-ລັດຖະກອນ ສິບປີ ຂຶ້ນໄປ ແມ່ນຈະໄດ້ຮັບການປະດັບທຽບຊັ້ນຮ້ອຍເອກ;
- ຈົບປະລິນຍາໂທ ເປັນພະນັກງານ-ລັດຖະກອນ ສາມປີ ຫາ ເກົ້າປີ ແມ່ນຈະໄດ້ຮັບການປະດັບທຽບຊັ້ນຮ້ອຍເອກ, ເປັນພະນັກງານ-ລັດຖະກອນ ສິບປີ ຂຶ້ນໄປ ແມ່ນຈະໄດ້ຮັບການປະດັບທຽບຊັ້ນພັນຕີ;
- ຈົບປະລິນຍາເອກຂຶ້ນໄປ ເປັນພະນັກງານ-ລັດຖະກອນ ສາມປີ ຫາ ເກົ້າປີ ແມ່ນຈະໄດ້ຮັບການປະດັບທຽບຊັ້ນພັນຕີ, ເປັນພະນັກງານ-ລັດຖະກອນ ສິບປີ ຂຶ້ນໄປ ແມ່ນຈະໄດ້ຮັບການປະດັບທຽບຊັ້ນພັນໂທ.

